

हिन्दी प्रादेशिक समाचार

आकाशवाणी चंडीगढ़

12 नवम्बर 2025, समय 18:10

मुख्य समाचार :-

1. केन्द्रीय गृह मंत्रालय ने दिल्ली विस्फोट मामले की जाँच राष्ट्रीय अन्वेषण अभिकरण को सौंपी। गृह मंत्री अमित शाह ने हर दोषी की तलाश करने के निर्देश दिए।
2. हरियाणा में चौकसी बढ़ाई गई, पुलिस द्वारा सघन जांच और तलाशी अभियान जारी।
3. सरदार वल्लभ भाई पटेल की 150वीं जयंती के उपलक्ष्य में आज पंचकुला में जिला स्तरीय पद यात्रा निकाली गई - राज्यसभा सांसद रेखा शर्मा ने लोगों को आत्मनिर्भर भारत संकल्प और स्वदेशी अपनाने की शपथ दिलवाई।
4. नूँह जिले की साइबर पुलिस ने ऑनलाइन ठगी और धन शोधन में लिप्त दो साइबर अपराधियों को गिरफ्तार किया।
5. हरियाणा डाक परिमंडल द्वारा कुरुक्षेत्र में आयोजित अखिल भारतीय डाक कबड्डी प्रतियोगिता के तीसरे दिन आज 10 मैच खेले गए।

केन्द्रीय गृह मंत्रालय ने दिल्ली विस्फोट मामले की जाँच राष्ट्रीय अन्वेषण अभिकरण को सौंप दी है। गृह मंत्री अमित शाह ने अधिकारियों को दिल्ली विस्फोट की घटना के हर दोषी की तलाश करने के निर्देश दिए हैं। दिल्ली मेट्रो रेल कॉर्पोरेशन ने बताया है कि सुरक्षा कारणों से लाल किला मेट्रो स्टेशन बंद रहेगा। अन्य सभी स्टेशन सामान्य रूप से चालू हैं। लाल किला भी कल तक दर्शकों के लिए बंद रहेगा।

राष्ट्रीय राजधानी दिल्ली में मौजूदा सुरक्षा स्थिति के कारण दिल्ली हवाई अड्डे पर सुरक्षा कड़ी कर दी गई है। इससे सुरक्षा जांच में सामान्य से अधिक समय लग रहा है। यात्रियों को समय से पहले हवाई अड्डे पर पहुंचने का परामर्श जारी किया गया है।

हरियाणा के पुलिस निदेशक ओ पी सिंह ने कहा है कि दिल्ली में हुए धमाके के बाद राष्ट्रीय राजधानी क्षेत्र सहित पूरे प्रदेश में चौकसी बढ़ा दी गई है।

दिल्ली में विस्फोट की घटना के बाद पलवल में भी चौकसी बढ़ा दी गई है। पलवल पुलिस अलर्ट मोड पर है। उप पुलिस अधीक्षक मनोज वर्मा ने आज कहा कि हाल ही की सुरक्षा परिस्थितियों को देखते हुए पलवल पुलिस अधीक्षक वरुण सिंगला के निर्देशानुसार जिलेभर में पुलिस द्वारा सघन जांच और तलाशी अभियान लगातार जारी है।

उन्होंने आमजन से अपील की है कि यदि किसी भी स्थान पर कोई संदिग्ध व्यक्ति या वस्तु दिखाई दे, तो तुरंत 112 नंबर या नजदीकी थाने में सूचना दें।

आज लोक सेवा प्रसारण दिवस है। यह दिवस हर वर्ष 12 नवंबर को राष्ट्रपिता महात्मा गांधी के आकाशवाणी से दिए गए ऐतिहासिक संबोधन के उपलक्ष्य में मनाया जाता है। प्रसारण में आज का दिवस ऐतिहासिक है। ये वहीं तिथि है जब राष्ट्रपिता महात्मा गांधी ने 1947 में दिल्ली स्थित प्रसारण भवन का पहला और एकमात्र दौरा किया था।

मैं रेडियों से बोलू आपके लिए और आपके सामने तो अच्छा होगा जब पीछे जा सकता हूं तो जाऊ तो मैं तो आपके पास आने की कोशिश कर रहा हूं। मैंने कुछ भी हिंदुस्तान की सेवा की है या तो कहूं तो जगत की क्योंकि मेरे पास हिन्दुस्तान और जगत कोई अनोखी चीज नहीं है। अगर हिंदुस्तान की सेवा करता हूं तो उससे मार्फत भी सारे जगत की सेवा करना यह मेरे जीवनभर का मंत्र है।

गांधी जी ने दीपावली पर एक विशेष प्रसारण के माध्यम से पाकिस्तान में विस्थापित और कुरुक्षेत्र में ठहरे हुए शोकाकुल भारतीयों को संबोधित किया था। मार्च 2023 में प्रधानमंत्री नरेंद्र मोदी के मासिक संबोधन मन की बात की 100वीं कड़ी के अवसर पर आकाशवाणी ने उसी स्टूडियो को बापू स्टूडियो के रूप में लोकार्पित किया।

सरदार वल्लभ भाई पटेल की 150वीं जयंती के उपलक्ष्य में मेरा युवा भारत द्वारा आज पंचकूला सेक्टर-26 के राजकीय मॉडल वरिष्ठ माध्यमिक विद्यालय में आयोजित जिला स्तरीय पद यात्रा को राज्यसभा सांसद रेखा शर्मा ने झंडी दिखाकर रवाना किया। राज्यसभा सांसद ने सरदार पटेल के चित्र पर पुष्प अर्पित किए व उपस्थित जन को आत्मनिर्भर भारत संकल्प, स्वदेशी वस्तुएं अपनाने व दूसरों को स्वदेशी वस्तुओं का प्रयोग करने हेतु प्रेरित करने की शपथ दिलवाई। राज्यसभा सांसद ने अपने संबोधन में कहा कि सरदार वल्लभभाई पटेल ने भारत की एकता व अखंडता के लिए अपना अहम योगदान दिया। उन्होंने बताया कि अंग्रेजो ने भारत को छोटे-छोटे टुकड़ों में बांट दिया था। उन्होंने सभी टुकड़ों का विलय करके भारत की एकता का संदेश दिया।

उन्होंने कहा कि प्रधानमंत्री ने कठोर निर्णय लेते हुए जम्मू कश्मीर से धारा 370 हटाने का कार्य कर अखंड भारत का प्रचम लहराया। आज श्री मोदी के नेतृत्व में भारत विश्व गुरु बनने की ओर अग्रसर है। इससे पूर्व राज्यसभा सांसद ने पौधारोपण भी किया।

नूँह जिले की साइबर पुलिस ने ऑनलाइन ठगी और फर्जी बैंक खातों के जरिये धन शोधन में लिप्त दो साइबर अपराधियों को गिरफ्तार किया है। पुलिस ने आज दोनों आरोपियों को अदालत में पेश किया और अदालत ने उन्हें 14 दिन की न्यायिक हिरासत में भेज दिया।

पुलिस से मिली जानकारी के अनुसार आज पुन्हाना-शिकरावा रोड पर रहींडा के पास एक खाली पड़ी दुकान पर छापा मारकर तीन साइबर ठगों को काबू किया गया। जिनमे दो की पहचान बिच्छौर के बीसरू में हवेलिया मोहल्ला निवासी निजामुद्दीन और जमालुद्दीन के तौर पर हुई है जबकि तीसरा आरोपी शाहिद बडखल का निवासी है।

छापे के दौरान आरोपियों से फर्जी सिम कार्ड, फ्रॉड मोबाइल फोन, वॉलेट, और संदिग्ध व्हाट्सएप चैट्स बरामद की गई हैं।

हरियाणा के खाद्य एवं आपूर्ति मंत्री राजेश नागर ने आज तड़के गांव भतोला स्थित चंदीला चौक के नायरा पेट्रोल पंप पर औचक निरीक्षण कर तेल के सैंपल भरवाए। उनके साथ खाद्य आपूर्ति विभाग के अधिकारी भी मौजूद रहे।

मंत्री ने कहा कि यदि जांच में कोई भी गड़बड़ी पाई जाती है, तो नियमानुसार सख्त कार्रवाई की जाए।

जाने माने फिल्म अभिनेता धर्मेन्द्र को आज सुबह अस्पताल से छुट्टी दे दी गई है। श्री धर्मेन्द्र के परिवार द्वारा जारी एक आधिकारिक बयान में मीडिया और जनता से अनुरोध किया गया है कि वे अफवाहें न फैलाये और उनकी निजता का सम्मान करें।

हरियाणा डाक परिमंडल द्वारा कुरुक्षेत्र में आयोजित 36 वीं अखिल भारतीय डाक कबड्डी प्रतियोगिता के आज तीसरे दिन 10 मैच खेले गए। आज तमिलनाडु ने 34 अंक लेकर दिल्ली को 19 अंकों से और गुजरात की टीम को 11 अंक लेकर 6 अंकों के अंतर से हराया। महाराष्ट्र और पंजाब के बीच हुए मुकाबले में महाराष्ट्र ने 32 अंक हासिल कर पंजाब को 11 अंकों से शिकस्त दी। तेलंगाना और केरल के बीच हुए मैच में तेलंगाना 53-11 से विजयी रहा। पश्चिम बंगाल, कर्नाटक से 10 अंकों के अंतर से हार गया किंतु दिल्ली के साथ हुए मैच में 19-19 अंकों के साथ बराबरी पर रहा। इसी तरह आंध्र प्रदेश ने 20 अंक हासिल कर गुजरात को 9 अंकों से हराया।

इस प्रतियोगिता में भाग ले रही विभिन्न राज्यों की 11 टीमों 14 नवम्बर तक कुल 28 मैच खेलेंगी सेमी-फ़ाइनल मैच कल खेला जाएगा।
